



سوال

(235) شراب اور سود کیوں حرام ہیں؟

جواب

السلام علیکم ورحمۃ اللہ وبرکاتہ

بریڈ فورڈ سے شبیر احمد لکھتے ہیں۔

(الف) شراب کیوں حرام کی گئی۔ کیا دوائی کی شکل میں استعمال کی جاسکتی ہے

اور کیا شراب زخم پر لگائی جاسکتی ہے؟

(ب) سود کیوں حرام کیا گیا ہے؟

الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

اشیاء کے حلال و حرام ٹھہرانے جانے کے بارے میں شریعت اسلامیہ کا بنیادی اصول قرآن حکیم ان الفاظ سے بیان کرتا ہے

يُحِلُّ اللَّهُ الْطَّيِّبَاتِ وَيُحَرِّمُ الْفَاحِشَاتِ... سورة الاعراف ۱۵۷

”یعنی اللہ کا نبی ﷺ لوگوں کے لئے پاکیزہ چیزوں کو حلال اور گندی چیزوں کو حرام بتلاتا ہے۔“ اور جن چیزوں کو آپ نے اللہ تعالیٰ کے حکم سے حرام قرار دیا ہے ان میں ظاہری یا باطنی نجاست و خباثت کا کوئی نہ کوئی پہلو ضرور ہوتا ہے۔ ہماری عقل میں وہ آئے یا نہ آئے۔

جہاں تک شراب، جوئے، زنا، خنزیر اور سود وغیرہ کے حرام ہونے کی وجہ اور سبب کا تعلق ہے تو اس بارے میں دو باتوں کا جاننا ضروری ہے پہلی یہ کہ ہر انسان کے لئے معلوم کرنا نہ تو ضروری ہے اور نہ ہی ممکن ہے کہ فلاں چیز کیوں حرام ٹھہرائی گئی؟ اور کس وجہ سے اس کا استعمال ممنوع ٹھہرایا گیا؟ کیونکہ جو چیزیں حرام ٹھہرائی گئی ہیں ان کی خباثتیں یا نقصانات کا معلوم کر لینا ہر انسان کے بس میں نہیں ہوتا۔ ایک ہی چیز کا نقصان ایک آدمی اپنے علم اور تجربے سے معلوم کر لیتا ہے جب کہ دوسرے کے پاس یہ دونوں چیزیں نہیں ہوتی اور پھر ایک حرام کردہ چیز کی خباثت ایک زمانے میں ظاہر نہیں ہوتی جب کہ دوسرے زمانے میں وہ ظاہر ہو جاتی ہے۔

مثلاً سور کے گوشت کی مثال ہی لیجئے کہ جب یہ حرام کیا گیا تو اس وقت شاید ہی کسی کو اس کی حرمت کا سبب یا علت معلوم تھی لیکن سائنس ترقی کے ساتھ ساتھ انکشافات ہوتے گئے کہ



اس جانور میں ایسے مملک جراثیم اور کیڑے ہوتے ہیں جو بے شمار بیماریوں کا سبب بن سکتے ہیں۔ بہر حال کوئی انکشاف ہو یا نہ ہو مسلمان اس عقیدے پر قائم رہتا ہے کہ اللہ تعالیٰ خالق کائنات اور حکیم و نجیب ہے اس لئے یہ اسی کا حق ہے کہ جس چیز کو چاہے حلال ٹھہرائے اور جسے چاہے حرام قرار دے دے۔ اس پر اعتراض کرنے یا اس کی نافرمانی کرنے کا سوال ہی پیدا نہیں ہوتا اس کے باوجود اہل علم کا فرض ہے کہ وہ خلق خدا کے سامنے ان محرمات کے نقصانات اپنے علم اور تجربات کی روشنی میں واضح کریں تاکہ اسلام کی سچائی اور حقانیت پر لوگوں کا یقین اور زیادہ پختہ ہو۔

دوسری بات یہ بھی ہے کہ جب ہر انسان کے بس میں ایک چیز کی اصلیت یا ماہیت معلوم کرنا نہیں ہے تو پھر آخر کس چیز پر انحصار کرنا ہوگا۔ ظاہر ہے وہ صرف اور صرف وحی الہی ہے۔ اگر ایک شخص اللہ پر ایمان رکھتا ہے اس کا یہ عقیدہ ہے کہ قرآن اللہ تعالیٰ کی سچی کتاب ہے اور محمد ﷺ اللہ کے سچے رسول و نبی ہیں تو پھر اسے چیزوں کی حلت و حرمت کا اختیار اللہ وحدہ لا شریک ہی کو دینا ہوگا۔ کسی عالم، درویش، بادشاہ یا حکمران کو یہ اختیار دینے کا معنی یہ ہوگا کہ اس کا خدا اور قرآن پر ایمان نہیں ہے۔ لہذا اگر کسی شخص کو کسی چیز کی حرمت و حلت کے بارے میں شک ہے تو پہلے اسے قرآن و اسلام کے بارے میں اپنے عقیدے کا جائزہ لینا چاہئے اگر ان کی سچائی پر اس کا ایمان ہے تو پھر خالق کائنات کے ہر حکم کے سامنے سر تسلیم خم کرنا پڑے گا۔ چاہے اس کی حکمت یا فلسفہ اس کی سمجھ میں آئے یا نہ آئے یہ کوئی ضروری نہیں۔ اس کی حرمت کی سب سے بڑی وجہ اور سبب تو یہ ہے کہ اسے اس ذات نے حرام ٹھہرایا ہے جو چیزوں کا پیدا کرنے والا اور ان کی خوبیوں اور مضر توں کا صحیح علم رکھنے والا ہے۔ باقی رہی یہ بات کہ اسے کیوں حرام ٹھہرایا؟ اس کا کیا نقصان ہے؟ اس بارے میں موجودہ دور میں یہ بات تقریباً متفق علیہ ہو چکی ہے کہ شراب اور دوسری نشہ آور چیزوں کے بے شمار طبی اور معاشرتی نقصانات ہیں جس سے انسان کی صحت اور اخلاق دونوں پر اثر پڑتا ہے اور آج ان کی بہتات اور کثرت استعمال دنیا بھر کے لئے مسئلہ بن چکا ہے۔ رہی یہ بات کہ شراب کے کچھ فائدے بھی ہیں تو قرآن نے اس کی تصریح کی ہے کہ اس کے نقصانات منافع کے مقابلے میں بہت زیادہ ہیں لہذا یہ حرام ہے اور جدید تحقیق نے اس کے نقصانات واضح کر دیئے ہیں۔ ہمارے لئے تو سب سے بڑی اور بنیادی دلیل یہ ہے کہ قرآن کریم نے جن چیزوں کو صراحت کے ساتھ حرام قرار دیا ہے ان میں شراب شامل ہے اور ان چیزوں میں کسی نہ کسی نوع کی گندگی اور نجاست ضروری ہوتی ہے جیسے ایک آیت میں مردار، خون اور خنزیر کا گوشت اور غیر اللہ کے نام کی نذر حرام قرار دیئے گئے۔ اب ان میں مردار، خون اور خنزیر کی ظاہری گندگی اور نجاست واضح ہے جب کہ غیر اللہ کے نام کی نذر اس لئے حرام قرار دی گئی کہ اس میں نذر ملنے والے کی ذہنی نباشت مشرکانہ نیت اور اس کے عقیدے کی گندگی و نباشت شامل ہوتی ہے اور یہ باطنی و روحانی نجاست ہے۔ اسی طرح شراب میں ظاہری نجاست بھی ہے اور باطنی بھی اور جو چیز انسان کو عقل و فکر سے کچھ دیر کے لئے محروم کر دیتی ہے اسلام اسے کسی حالت میں بھی پینے کی اجازت نہیں دیتا۔ اسلام نے شراب کو تین مرحلوں میں بتدریج حرام قرار دیا:

پہلے سورہ بقرہ کی یہ آیت (۲۱۹) نازل ہوئی کہ ”اے نبی ﷺ آپ سے یہ لوگ شراب اور جوئے کے بارے میں پوچھتے ہیں۔ آپ کہہ دیں کہ دونوں میں بڑا گناہ ہے اور کچھ (دنیاوی فوائد بھی لوگوں کو ملنے ہیں) اور ان کا گناہ ان کے فوائد سے بڑا ہے۔“

اس کے بعد سورہ النساء کی آیت (۴۳) نازل ہوئی ہے کہ ”اے ایمان والو تم ایسی حالت میں نماز کے قریب نہ جاؤ جب تم نشے میں ہو یا تک کہ تم ہوش میں آ کر یہ جان لو کہ تم کیا کر رہے ہو۔“

اور آخر میں شراب کی قطعی حرمت کا حکم سورہ المائدہ کی آیت (۹۱/۹۰) میں نازل ہوتا ہے: ”اے ایمان والو بلاشبہ یہ شراب اور جو اور بت اور پلنسے یہ سب گندی اور ناپاک چیزیں ہیں اور شیطانی کام ہیں لہذا ان سے مکمل طور پر بچو تاکہ تم کامیاب ہو سکو شیطان تو یہ چاہتا ہے کہ شراب اور جوئے میں مبتلا کر کے تمہارے درمیان بغض و عداوت پیدا کر دے اور آپس میں لڑا دے اور اللہ کی یاد اور نماز سے تمہیں باز رکھے۔ کیا تم (شراب اور جوئے اور دوسری گندی چیزوں سے) بکنے والے ہو؟“

جب یہ آیت نازل ہوئی تو صحابہ کرام نے کہا کہ ”انتینا ربنا“ (الوداؤد ج ۳ کتاب الاثر باب تحریم الخمر ص ۲۳ رقم الحدیث ۲۴۲)

”اے رب ہمارے ہم باز آئے یعنی ہم نے اسے مکمل طور پر چھوڑ دیا۔“

احادیث میں بھی شراب کی مذمت اور شرابی کے لئے وعید کیلئے سخت الفاظ آئے ہیں۔



حضرت جابرؓ روایت کرتے ہیں: ”یمن سے ایک شخص رسول اللہ کی خدمت میں حاضر ہوا اور ایک شراب کے بارے میں دریافت کیا جو یمن میں لوگ مکئی یا جواری کی قسم سے بنا لیتے تھے۔ آپ نے پوچھا کیا اس میں نشہ لانے کی تاثیر پیدا ہو جاتی ہے؟ اس نے کہا ہاں اس سے نشہ تو پیدا ہوتا ہے۔ تو آپ نے فرمایا یا نشہ آور چیز حرام ہے اور پھر آپ نے فرمایا نشہ لینے والے کے ساتھ اللہ کا یہ عہد ہے جسے وہ ضرور پورا کرے گا۔ اور وہ یہ کہ آخرت میں اس کو طیبۃ النخیال پلانے گا۔ لوگوں نے عرض کیا۔ یہ کیا چیز ہے؟ تو آپ نے فرمایا دوزخیوں کے جسم سے نکلنے والا گندہ مادہ۔“ (صحیح مسلم)

نشہ آور چیز: تھوڑی ہو یا زیادہ وہ حرام ہے اسی طرح ایسی چیز بطور دوا بھی استعمال نہیں کی جاسکتی۔ حضرت وائل الحضری روایت کرتے ہیں: ”ایک صحابی حضرت طارق بن سوید نے رسول اللہ ﷺ نے شراب کے بارے میں پوچھا تو آپ نے اسے منع فرمایا۔ صحابی نے کہا اللہ کے رسول کیا میں اسے بطور دوا استعمال کر سکتا ہوں؟ تو آپ نے فرمایا وہ چیز دوا کیسے بن سکتی ہو جو خود بیماری ہے۔“ (صحیح مسلم شریف)

اس حدیث سے صاف طور پر یہ معلوم ہو گیا کہ عام حالات میں شراب بطور دوا بھی استعمال نہیں کی جاسکتی اور نہ زخم پر لگائی جاسکتی ہے۔ ہاں البتہ اگر کسی مریض کی زندگی خطرے میں ہو تو اتنی مقدار میں شراب کی اجازت ہو سکتی ہے جس سے اس کی زندگی بچ جائے۔ مگر یہ بھی انتہائی خاص حالات میں۔

شراب پینا تو سنگین جرم اور کبیرہ گناہ ہے اس کے ساتھ ساتھ وہ لوگ جو شراب پیتے تو نہیں لیکن اس لعنت میں کسی نہ کسی طریقے سے شامل ہوتے ہیں انہیں بھی رسول اکرم نے ملعون قرار دیا ہے اور جو سرور دوا عالم ﷺ کی زبان مبارک سے لعنتی قرار دیا گیا ہو اس کا ٹھکانا کہاں ہوگا۔

”حضرت انسؓ بیان کرتے ہیں کہ رسول اللہ ﷺ نے شراب کے سلسلے میں دس آدمیوں پر لعنت کی (۱) شراب نچوڑ کر پینے والا (۲) شراب لپٹنے نچوڑنے والا (۳) پینے والا (۴) پلانے والا (۵) کسی کے لئے اٹھا کر لے جانے والا (۶) جس کے لئے اٹھا کر لے جانی جائے (۷) شراب بیچنے والا (۸) شراب خریدنے والا (۹) شراب کسی کو تحفہ کے طور پر دینے والا (۱۰) شراب کی کمانی کھانے والا۔“

اس فرمان نبوی ﷺ کے بعد ہمارے وہ بھائی اپنے انجام کے بارے میں سوچ لیں جو دنیا کی محض عارضی فائدے کے لئے شراب کی فیخٹریوں میں کام کرتے ہیں یا ہوٹلوں اور کلبوں میں ساقی کا کردار کرتے ہیں۔

(ب) سود کی حرمت بھی قطعی ہے جو سورہ بقرہ کی آیت نمبر (۲۸۹، ۲۹۰) سے ثابت ہے۔ ارشاد باری ہے: ”اے ایمان والو! اللہ سے ڈرو اور جو سود تمہارا باقی رہ گیا ہے اسے چھوڑ دو اگر واقعی مومن ہو لیکن اگر تم نے ایسا نہ کیا تو خبردار ہو جاؤ اللہ اور اس کے رسول کی طرف سے اعلان جنگ ہے۔ اگر تم توبہ کو لو تو اصل مال لینے کا تمہیں حق ہے نہ تم ظلم کرو اور نہ تم پر ظلم کیا جائے۔“

رسول اکرم ﷺ نے سود اور سود خوروں کے خلاف اعلان جنگ کیا۔ آپ نے فرمایا اگر سود کی ستر قسمیں یا درجے بھی کئے جائیں تو سب سے آخری درجے کے سود کا گناہ بھی اتنا ہوگا جتنا اپنی ماں کے ساتھ زنا کرنے کا ہے۔

ایک اور حدیث میں ہے آپ ﷺ نے فرمایا: ”جہاں سود اور زنا عام ہو جائے وہاں اللہ کے عذاب کو دعوت دی جاتی ہے۔“

دیگر آسمانی مذاہب میں بھی سود کو حرام ٹھہرایا گیا تھا۔ یہودیوں کے عہد قدیم میں ہے کہ ”جب تیرا بھائی محتاج ہو تو اس کی مدد کر اس سے فائدہ اور نفع طلب نہ کر۔“

(خروج ۲۲، ۲۳) مگر یہودیوں نے باقی چیزوں کی طرح اس میں بھی تحریف کی اور کہا کہ بھائی سے مراد صرف یہودی ہے اور باقی ساری دنیا سے سود لینا جائز ہے۔ آج دنیا پر سودی نظام کی شکل میں جو لعنت مسلط ہے یہ یہودی کا رستہ ہی ہے اور وہی اس کے بانی ہیں۔

عیسائی مذہب میں بھی سود کی طرز کے ناجائز منافع سے منع کیا گیا تھا۔ اسلام نے سود کی تمام اقسام کو حرام ٹھہرایا ہے اور علماء اسلام نے اس کی معقول وجہ بھی بیان کی ہیں جن میں



سے چند درج ذیل ہیں۔

- (۱) سود کے ذریعہ کچھ مال بغیر کسی بدلے کے حاصل کیا جاتا ہے۔ ایک شخص اگر پونڈ کے عوض دو پونڈ حاصل کرتا ہے تو اس کے عوض نہ اس نے کوئی چیز دی اور نہ ہی کوئی کام کیا۔
- (۲) سود پر تنکیہ کر کے لوگ کام کرنے اور محنت سے جی چراتے ہیں۔ کیونکہ صاحب مال کے لئے بغیر کاروبار کے مال کمانا سود کے ذریعہ آسان ہو جاتا ہے۔
- (۳) قرض کے ذریعہ مسلم بھائی سے تعاون کا طریقہ ختم ہو جائے گا اور سود کے لالچ کی وجہ سے لوگ محض بہمدی اور تعاون کے جذبے سے قرض نہیں دیتے۔
- (۴) سودی لین دین کی وجہ سے امیر کمزور اور غریب سے زائد مال حاصل کرتا ہے جبکہ اللہ تعالیٰ غریبوں کو مال دینے کی تاکید کرتا ہے۔

(۵) اور سب سے بڑھ کر یہ کہ سود طاقتور اور سرمایہ دار کے مفادات کے تحفظ کے لئے غریبوں کا خون چوس لینے کا نام ہے۔ اس کے ذریعہ دولت مند اور سرمایہ دار کی دولت اور سرمائے میں اضافہ ہوتا ہے اور غریب کی غربت میں اضافہ ہوتا ہے۔ گویا کہ ایک طبقہ دوسرے طبقے سے ناجائز ذریعے سے دولت کما کر مال دار بن جاتا ہے۔ یہ چیز معاشرے میں حسد و بغض پیدا کرتی ہے۔ طبقاتی کش مکش شروع ہو جاتی ہے جس کا انجام شدید خونریزی ہوتا ہے۔

سود کا یہ نقصان جس طرح قدیم مہاجنی سودی نظام میں تھا اسی طرح آج کے جدید بینکاری کے سودی نظام میں ہے دونوں میں کوئی فرق نہیں ہے۔ آج کے سودی نظام کو پرانے سودی نظام کی ترقی یافتہ شکل قرار دیا جاسکتا ہے۔ قدیم زمانے میں سرمایہ دار اور ساہوکار سود کے ذریعے شہروں اور بستیوں کے غریبوں کی جانوں اور عزتوں سے کھیلے تھے تو آج کا سرمایہ دارانہ نظام سودی معاشی سسٹم کے ذریعہ دنیا بھر کے پس ماندہ اور غریب ملکوں پر مسلط ہو چکا ہے اور آج غریب ممالک اس سودی نظام کے شکنجے میں اس قدر پھنس چکے ہیں کہ ہزار کوشش کے باوجود اقتصادی اور سیاسی آزادی حاصل نہیں کر سکتے۔ اسی طرح بینکوں اور دوسرے اداروں سے سود پر قرض لینے والے کتنے لوگ ہیں جو نسل در نسل سود ادا کر رہے ہیں اور کتنے ہیں جو بینک کرپٹ ہو کر مارے مارے پھر رہے ہیں۔

پیغمبر اسلام ﷺ تو عام قرض سے بھی پناہ مانگتے اور یہ دعا کرتے کہ:

”اللهم انی اعوذ بک من غلبۃ الدین وقهر الرجال۔“ (مشکوٰۃ للابانی ج ۲ کتاب الدعوات باب الدعوات فی الاوقات ص ۵۶ رقم الحدیث ۲۳۳۸)

”اے اللہ میں قرض کے غلبے اور لوگوں کے تسلط سے تیری پناہ مانگتا ہوں۔“

اور ہم نہ صرف قرض بلکہ ہزاروں کا سود بھی اپنی اولادوں کے لئے ورثے میں چھوڑ کر جاتے ہیں۔

رسول اللہ ﷺ نے سودی کاروبار میں گواہ اور کاتب کی حیثیت سے شرکت کرنے والوں پر بھی لعنت کی ہے۔ حدیث میں ہے: ”آپ نے فرمایا اللہ نے سود کھانے والے کھلانے والے گواہ بننے والے اور لکھنے والے پر لعنت فرمائی ہے۔“ (ترمذی الموداؤد نسائی)

هذا ما عندي والله اعلم بالصواب

فتاویٰ صراط مستقیم



محدث فتویٰ